

Banda San Gabriel
1952 - 2012
sena ta' mużika

Fra Dr Giuseppe Zammit, Hal Balzan, u l-Artal ta' San Pawl l-Eremit

Carmel Bezzina, BA, MA, MEd (Bristol)

Waħda miż-żewġ irħamiet li nsibu fil-kor bejn il-pilastru tal-apside, waħda fuq kull naħa tal-artal titolari, tfakkar studjuż Malti ta' żmien l-Ordni ta' San Ġwann li rabat ismu mhux biss ma' Hal Balzan imma wkoll mal-artal ta' San Pawl l-Eremit fil-knisja parrokkjali ta' dan ir-raħal. Dan l-istudjuż huwa t-Tabib Fra Ġuzeppi Zammit, li wkoll għandu triq imsemmija għalih f'Hal Balzan, it-triq li tibda minn dak li fl-imghoddi kien Sqaq Numru 2 fi Triq il-Providenza u tibqa' niezla sa wara Falzon Service Station fi Triq in-Naxxar, Birkirkara.

Hjiel bijografiku

It-Tabib Ġuzeppi Zammit tweled il-Belt Valletta' nhar it-18 ta' Marzu 1650 u tghammed l-għada, jum il-festa ta' San Ġuzepp, fil-knisja tal-Portu Salvu tal-patrijiet Dumnikani. Jista' jkun li semmewh Ġuzeppi billi tghammed f'jum il-festa ta' dan il-qaddis.² Il-ġenituri tiegħu kienu Pietru u Katarina, imwiċċda Borg, it-tnejn minn Hal Balzan. Nannietu wkoll kienu minn dan ir-raħal. In-nanniet min-naħa tal-missier kienu Ġulju Zammit u Bernarda, u n-nanniet min-naħa tal-omm kienu Gaspru Borg u Vennera. Jidher li l-familja tat-Tabib Zammit kienet tat-tajjeb: kellhom djar il-Belt Valletta u Hal Balzan, u kellhom ir-raba' f' diversi nħawi ta' Malta. It-Tabib Zammit kellu tliet aħwa: Bernardin, li kien kanonku tal-Kollegġjata ta' Birkirkara,³ u żewġt ibniet, Klara u Marija, it-tnejn mizzewġin. Ġuzeppi kellu wkoll ilsir li kienet tathulu oħtu Klara fl-1707.⁴

Minkejja li t-Tabib Zammit kien bniedem magħruf sewwa fi żmien, f'it għandna tagħrif dwaru u dwar il-ħajja tiegħu. Jidher li qatta' ħafna żmien minn ħajtu l-Belt Valletta, u kien hemm żmien meta kien joqgħod f'kamra fl-Infermerija tal-Belt fejn kien jaħdem. Ma nafux fejn studja l-medicina, iżda nistgħu ngħidu fiż-żgur li huwa studja barra minn Malta billi fis-seklu XVII fil-gżejjer tagħna kien għad ma kellniex Università u lanqas Skola Medika, u ż-żgħażaġh Maltin li xtaqu jistudjaw il-liġi, it-teoloġija, u l-medicina kellhom isiefri biex jagħmlu l-korsijiet akkademici tagħhom. Lanqas ma nafu fejn ha l-formazzjoni tiegħu fit-teoloġija, jew x'wasslu biex jgħaqqad flimkien iż-żewġ sejhiet ta' qassis u tabib.⁵



Fra Dr Ġuzeppi Zammit (1650–1740), l-ewwel għalliem tal-anatomija u l-kirurgija fl-Iskola Medika ta' Malta. Jinsab midfun fil-knisja parrokkjali ta' Hal Balzan taħt l-artal ta' San Pawl l-Eremit

Għalliem tal-Anatomija u l-Kirurgija

Fra Ġuzeppi Zammit jitfaċċa fix-xena lokali fil-qasam tal-medicina fid-19 ta' Dicembru tas-sena 1676 meta, minkejja li kien għad kellu biss 26 sena, inhatar l-ewwel Mexxej u Għalliem (*Lettore*) tal-Katedra tal-Anatomija u l-Kirurgija li waqqaf il-Gran Mastru Nikola Cottoner (1663–1680) fis-Sagra Infermerija tal-Belt Valletta. "Minn din il-Katedra, li Fra Dr Zammit mexxa matul ħajtu, tnisset l-Iskola Medika ta' Malta li għandna illum u li fl-1769 ingħaqdet mal-Fakultà tal-Medicina tal-Università meta din twaqqfet mill-Gran Mastru Emanuel Pinto."⁶

It-Tabib Pawlu Cassar, awtorità ewlenija fl-istorja tal-medicina f'Malta, jgħidilna li ma sab l-ebda tagħrif dwar il-hila ta' Dr Ġuzeppi Zammit bħala għalliem, jew xi noti personali li jistgħu jifgħu dawl fuq il-kompetenza tiegħu. Li nafu hu li Dr Zammit kien ikkritikat għax it-tagħlim tiegħu tal-anatomija u l-kirurgija kien aktar teoretiku milli Prattiku.⁷ Izda, skont it-Tabib Cassar, mir-riċerka tiegħu fl-Arkivju Notarili sab referenzi f'dokumenti legali li Zammit kien jipposedi 'kotba, argenterija,

u strumenti tal-anatomija⁸ li minnhom wieħed jista' jikkonkludi li huwa seta' kien midhla anki ta' dissezzjonijiet ta' iġsma ta' nies mejta għal skopijiet ta' analiżi u studju.

Nafu wkoll li Dr Zammit kien iżomm ruħu aġġornat dwar l-iżviluppi fil-mediċina li kienu qed isehħu fl-Ewropa fi żmien. Xhieda ta' dan huma whud mill-kotba ta' Zammit li nsibu fil-Biblijoteka Nazzjonali tal-Belt Valletta li fuqhom naqraw il-kliem bil-Latin miktub minn idejh: '*F. Joseph Zammit dedit et donat*' (Fra Ġużeppi Zammit ta bhala ghotja). Dawn il-kotba huma dak li baqa' mil-librerija privata tiegħu li huwa kien ta lis-Sagra Infermerija nhar id-29 ta' Jannar 1687 sabiex ikunu jistgħu jintuzaw minn shabu u mis-suċċessuri tiegħu fil-Katedra tal-Anatomija u l-Kirurgija. Dawn il-kotba kienu jittrattaw mediċina, kirurgija, u 'xjenzi' oħra, u jingħad li kienu jgħoddu mal-ħmistax-il elf volum. Il-gvern tal-Ordni ta' San Ġwann kien bena sala fis-Sagra Infermerija għal din il-kollezzjoni ta' kotba li baqgħet magħrufa bhala l-Istudju tat-Tabib Zammit. Bhala sinjal ta' radd il-ħajr tqiegħdet f'din is-sala xbieha ta' Fra Dr Zammit u taħtha, minquxa fil-ħajt, skrizzjoni bil-Latin li tfakkar din l-għotja.⁹ Din il-librerija medika ta' Zammit kienet l-ewwel waħda tax-xorta tagħha fil-gzejjer Maltin.¹⁰

It-Tabib Cassar isemmi li fl-1679 "Fra Dr Zammit talab lill-Gran Mastru biex iwaqqaf xirka (*Accademia*) jew għaqda tat-tobba bil-għan li dawn jiltaqgħu flimkien, kif u meta tinħass il-ħtieġa, biex jistharrġu l-għamla tal-mard li kien jidher minn żmien għall-ieħor fil-gzejjer tagħna, kif jagħrfuh u jikkontrollawh."¹¹ Il-Gran Mastru laqa' din it-talba u Fra Dr Zammit inħatar bhala l-ewwel President (*Principe*) tagħha, kariga li dam fiha sal-1694.

Ġnien Botaniku fil-foss ta' Sant'Iermu

Kontribut validu ieħor ta' Fra Dr Zammit kien fil-qasam tal-botanika farmaċewtika u l-kimika. Fis-seklu XVII ħafna mill-mediċini kienu jinħadmu mill-ħxejjex. Idea innovattiva ta' Zammit kienet il-ħolqien ta' ġnien ta' ħxejjex mediċinali fil-foss tal-Forti Sant'Iermu fis-sena 1690. F'dan il-ġnien botaniku, li Zammit ħallas għalih minn butu, huwa kien ikabbar kampjuni ta' ħxejjex indiġeni biex hekk l-istudenti setgħu jitgħallmu jagħrfu dawn il-ħxejjex, jitravmu kif u meta jiġbruhom, kif isawruhom, u f'liema mard jagħtuhom. Dan il-ġnien botaniku kien għadu hemm sal-miġja ta' Napuljun f'Malta fl-1798, iżda fl-ewwel snin tas-seklu XIX ittieħed il-Furjana.¹² Madanakollu, sal-1846 kien għad hemm fil-foss kitba bil-Latin li tgħid li Fra Dr Zammit kien għamel ghotja ta' ħxejjex miġbura, minnu u bi flusu, minn ħafna pajjiżi tad-dinja. Nafu wkoll li l-ġnien kien imqassam b'passaġġi u ħmiemel tal-fjuri, u mzejjen b'funtani u loġoġ.¹³

Kien bl-inizjattiva ta' Fra Dr Zammit ukoll li saru għadd ta' ritratti taż-żejt ta' nies Maltin magħrufa f'diversi oqsma tal-ħajja. Dawn il-pitturi huwa ħallas għalihom minn butu, u wara mewtu ħalliehom lill-Kulleġġ tal-Ġizwiti tal-Belt Valletta, illum l-Università l-qadima. Dan għamli bit-tama li jservu ta' stimolu għall-istudenti Maltin biex jimxu fuq il-passi tal-għalliema ta' qabilhom fl-oqsma tal-mediċina, il-letteratura, l-arti u l-kultura.¹⁴ Fl-1705 Fra Dr Zammit kiteb skrizzjoni bil-Latin għal kull ritratt li fiha semma fil-qosor l-aktar grajjiet importanti fil-ħajja tal-persunaġġ impitter. Dawn issejġu *Elogia illustrium virorum melitensium*, u kienu ppubblikati wara mewtu ħafna snin wara.¹⁵ "Ħafna minn dawn ir-ritratti kienu ġa għebu f'nofs is-seklu li għadda [is-seklu XIX] meta ma kienx għad fadal ħlief terz biss minnhom; iżda għad hemm gabra mdaqqsqa minnhom iżzejjien il-ħitan tal-kurituri tal-Università l-qadima."¹⁶

Il-hila fil-mediċina ta' Fra Dr Zammit u l-isem tajjeb li kien igawdi joħorġu wkoll mill-fatt li diversi Gran Mastri kellhom stima kbira lejha. Saħansitra Zammit kien it-tabib personali ta' ħamsa minnhom: Nikola Cottner (1663–80), Gregorju Caraffa (1680–90), Ramon Perellos y Roccaful (1697–1720), Markantonju Zondadari (1720–22), u Antonju Manoel de Vilhena (1722–36). Il-Gran Mastru Caraffa ħatru membru tal-Kulleġġ Mediku meta kien għad kellu biss tlieta u tletin sena, post ta' ġieħ li dak iż-żmien kien jingħata biss lill-iktar tobba msemija li kien hawn fil-gżira.

Fil-bidu tas-sena 1722 Fra Dr Zammit għamel petizzjoni lill-Gran Mastru li fiha qallu li bhala tabib kien qeda lis-Sagra Infermerija għal tnejn u ħamsin sena shaħ. Qallu wkoll li issa kellu tnejn u sebgħin sena u kien ibati minn nuqqas ta' saħħa. Għaldaqstant talbu biex iħallih jirtira u biex jingħata pensjoni daqs is-salarju li kellu. Semmielu wkoll li xtaq jieqaf minn Għalliem tal-Anatomija u l-Kirurgija, u talbu li din il-kariga tingħata lil Dr Giuseppe Farrugia, ir-raġel tat-tifla t'oħtu, li kien ilu għoxrin sena jgħallem bla ma jithallas. It-talba ta' Zammit intlaqgħet fl-24 ta' Jannar. Iżda fit-30 ta' Lulju ta' dik l-istess sena (1722), Zammit ingħata l-ħatra ta' *Protomedico*, jiġifieri l-oghla uffiċjal fil-qasam mediku fil-Gzejjer Maltin.¹⁷

Fra Dr Giuseppe Zammit, saċerdot u membru tal-Ordni ta' San Ġwann

Aspetti oħra tal-ħajja ta' Fra Dr Ġużeppi Zammit huma s-sejħa saċerdotali tiegħu u s-shubija fl-Ordni ta' San Ġwann bhala Kappillan tal-Ubbidjenza. It-Tabib Pawlu Cassar jgħidilna li mid-dokumenti li huwa kkonsulta tul ir-riċerka tiegħu jidher ċar li Zammit kien bniedem ta' konvinzjonijiet reliġjużi qawwija, u għalhekk wieħed jifhem il-għala

ħaddan is-saċerdozju. Huwa kien ukoll imsieħeb fl-Arcikonfraternità tas-Santissmu Kurċifiss, imwaqqfa fil-knisja tal-patrijiet Frangiskani Minuri (ta' Ġiezu) tal-Belt Valletta.¹⁸ Kellu wkoll devozzjoni lejn San Pawl l-Eremit, kif se naraw aktar 'il quddiem.


F'Ġunju tas-sena 1677 Zammit talab biex jissieħeb bhala membru fl-Ordni tal-Kavallieri ta' San Ġwann bhala Kappillan tal-Ubbidjenza. Id-dmirijiet marbutin ma' din il-kariga kienu li, flimkien mal-kappillani konventwali l-oħra, jieħu sehem fil-funzjonijiet u s-servizzi liturġiċi fil-knisja ta' San Ġwann tal-Belt u jassisti spiritwalment il-morda fis-Sagra Infermerija. Kif kien isir f'dawn iċ-ċirkostanzi, il-Gran Mastru waqqaf kummissjoni biex tistħarreg jekk Zammit kienx jissodisfa l-kriterji għal din il-kariga. Il-kummissjoni tat ir-rapport tagħha fl-14 tax-xahar, fejn iddikjarat li Zammit kien wild leġittimu, ma kienx miżżewweġ, ma qatel lil ħadd, ma kellu lil ħadd f'nislu minn nisel il-Lhud jew is-Saraċini, u ma kien membru tal-ebda Ordni ieħor.¹⁹ Għaldaqstant tlett ijiem wara, nhar is-17 ta' Ġunju 1677, Zammit kien aċċettat bhala Kappillan tal-Ubbidjenza taħt it-titlu tal-knisja ta' San Pawl Appostlu ta' San Pawl il-Baħar. L-investitura saret fil-kappella tal-Vergni Mqaddsa fil-Palazz Maġistrali (illum il-Palazz tal-President) fil-Belt. Zammit kien ukoll igawdi benefikat tal-knisja tal-Madonna tal-Pilar fil-Belt Valletta.²⁰

Fra Dr Ġuzeppi Zammit u Hal Balzan

Kif diġà ssemma, għalkemm Fra Dr Zammit ma kienx minn Hal Balzan, ommu u missieru, flimkien mal-erba' nanniet, kienu Balzanin. Għaldaqstant wiehed malajr jifhem ir-rabta li kellu ma' dan ir-raħal. L-ewwel ħjiel tar-relazzjoni ta' Zammit ma' Hal Balzan insibuha fil-kuntest tal-artal iddedikat lil San Pawl l-Eremit fil-knisja ta' dan ir-raħal. Dan l-artal kien twaqqaf fil-bidu tas-seklu XVII fil-knisja l-qadima tal-Lunzjata – dak iż-żmien Hal Balzan kien għadu jiffirma parti mill-parroċċa ta' Birkirkara – minn Lorenzo Borg wara talba lill-Isqof Tumas Gargallo fl-4 ta' Diċembru 1601. Lorenzo Borg kien antenat ta' Zammit min-naħa t'ommu. Ta' min jinnota b'interess il-firxa fid-devozzjoni lejn San Pawl l-Eremit f'din ix-xaqliba tal-gzira. Fil-fatt, minbarra f'Hal Balzan, insibu artal iddedikat lil dan il-qaddis bikri fil-knejjes parrokkjali ta' H'Attard u ta' Hal Lija, kif ukoll kappella fil-Mosta.²¹

L-ewwel ħjiel tal-interess ta' Fra Dr Zammit l-artal ta' San Pawl l-Eremit joħodna lura għas-sena 1686 meta, fl-24 ta' Settembru, huwa ħalla biċċa art magħrufa 'Tal-Għalia' bl-obbligu li jiġu ċelebrati sitt quddisiet letti fl-ottava tal-festa tal-qaddis.²² Dak iż-żmien kienet qed tinbena l-knisja parrokkjali tar-raħal li naraw illum (1669–1695). Imbagħad

nergħu niltaqgħu mat-Tabib Zammit fl-1711 meta, nhar is-16 ta' Ottubru ta' dik is-sena, huwa għamel talba biex l-artal ta' San Pawl l-Eremit jittiehed mill-knisja l-qadima tal-Lunzjata għall-knisja parrokkjali l-gdida u jitqiegħed flok dak tal-Kurċifiss, billi dan kien ġie ttrasferit għall-post fejn narawh illum. It-talba ntaqgħet b'digriet tal-Kurja tat-30 ta' Ottubru tal-istess sena, u b'hekk beda jseħh l-artal ta' San Pawl l-Eremit li naraw illum fil-kappellun tal-lemn inti u thares lejn l-artal magħgur. Fra Dr Zammit ħalla wkoll legat biex jithallsu l-ispejjeż għaċ-ċelebrazzjoni tal-festa ta' dan il-qaddis.²³ Fil-viżta pastorali tal-Isqof Ġakbu Canaves tat-28 ta' Ottubru 1716 insibu konferma li dan l-artal kien ġie ttrasferit għall-knisja parrokkjali l-gdida.²⁴



Il-kwadru ta' San Pawl l-Eremit fil-knisja parrokkjali. Xogħol tas-seklu XVIII fl-iskola ta' Mattia Preti (1613–1699) (Ara ritratt bil-kulur f'paġna 119)

Il-kwadru originali meta l-artal kien għadu fil-knisja l-qadima tal-Lunzjata kien juri lil San Pawl l-Eremit, lill-Vergni Marija u lil San Lawrenz. Izda fl-14 ta' Frar 1714 dan il-kwadru nbidel fil-kwadru li naraw illum, ikkummissjonat minn Fra Ġuzeppi Zammit innifsu. Il-kwadru juri lil San Pawl l-Eremit, li għex bejn is-snin 229 u 342, f'qagħda ta' talb u kontemplazzjoni fid-deżert fejn qatta' l-parti l-kbira tal-ħajja twila tiegħu ta' 113-il sena. Il-kwadru jixhed kwalitajiet sbieħ ta' kompożizzjoni, l-aktar f'dik li hija l-anatomija tal-qaddis eremit nofsu għeri, u għandu jitqies fost l-aħjar xogħlijiet ta' pittura li nsibu fil-knisja

parrokkjali.²⁵ Skont l-istudjuż u kritiku tal-arti Dr Keith Sciberras, il-kwadru ta' San Pawl l-Eremit huwa xogħol tas-seklu XVIII fl-iskola ta' Mattia Preti (1613–1699).²⁶ Dan il-pittur kien stabbilixxa ruħu sew fil-kuntest Malti, fejn ġabar madwaru għadd sabiħ ta' pitturi li kienu jgħinuh u jitharrġu tahtu. Din biż-żmien żviluppat fl-ewwel *bottega* fl-istorja tal-arti f'Malta.²⁷ Bħala membru tal-Ordni ta' San Ġwann, ma setax jonqos li t-Tabib Zammit ma kienx b'xi mod midħla ta' Mattia Preti, Kavallier tal-Ubbidjenza fl-istess Ordni, u li kien kiseb isem kbir bil-pittura tas-saqaf tal-Knisja Konventwali ta' San Ġwann u d-dekorazzjoni tagħha bejn is-snin 1661 u 1666. Meta Zammit ikkummissjona l-kwadru ta' San Pawl l-Eremit, *il cavalier Calabrese* kien għad ilu biss ftit snin mejjet, iżda l-*bottega* tiegħu kienet x'aktarx għadha fl-aqwa tagħha.

Ir-rabta ta' Fra Dr Ġużeppi Zammit ma' Hal Balzan tmur lil hinn mill-kontribut tiegħu bħala prokuratur tal-artal ta' San Pawl l-Eremit bejn is-snin 1699 u 1740.²⁸ Kien f'dan ir-raħal tal-antenati tiegħu li Zammit iddeċieda li jibni dar fejn seta' jsib il-mistrieħ mistħoqq meta ġie biex jirtira. Din id-dar tinsab fil-qalba tar-raħal għad-dell tal-knisja parrokkjali, fit-triq li llum hija msemmija għall-Kan. Dun Spir Sammut. Din id-dar pjuttost modesta, mibnija b'żewġ sulari, bi ġnien magħha, sirna nafu biha biss ftit snin ilu. Kien fl-1980 li l-importanza storika ta' din id-dar ħarġet fid-dieher bis-saħħa taż-żewġ skrizzjonijiet bil-Latin li nstabu fiha, li tefgħu dawl fuq min kien sidha u x'kien il-ħsieb tiegħu meta bniehha, biex hekk illum nistgħu ngħodduha parti mill-wirt fil-ġebbla li għandu r-raħal tagħna.²⁹

Sal-1980 hadd ma kien jobsor bis-siwi storiku ta' din id-dar. Il-ħitan tagħha kienu miksiya b'min jaf kemm-il tibjida ġir li meta nbarxu dehru ż-żewġ skrizzjonijiet imsemmija. L-ewwel waħda tinsab fuq il-blata tal-bieb ta' barra. Hija kitba qasira li tgħid: *MAIOR POST OTIA VIRTUS STAT*, li bil-Malti tfisser: *Is-saħħa tikber wara żmien ta' mistrieħ*. Fuq ġewwa tad-dar, fuq il-blata tal-bieb li mill-intrata jagħti għall-kontra-intrata, qrib it-taraġ li jagħti għas-sular ta' fuq, insibu minquxa fil-ġebbla skrizzjoni oħra, din id-darba nkwadrata minn żewġ linji paralleli minquxa fil-ġebbla wkoll, xogħol ta' xi dilettant aktar milli ta' xi hadd tas-sengħa.³⁰ Il-kitba tgħid hekk:

DOM

QUOD EGO SERIUS SERO
ALIUS SERO


JOSEPH ZAMMIT a. ET MEDICINE (sic) DOCTOR
ANNORUM 68

P.P

ANNO DOMINI 1717


Maqluba għall-Malti tiġi bejn wieħed u ieħor hekk: *Lil Alla Wisq Tajjeb, Wisq Kbir. Dak li jien inħawwel bil-herqa, haddieħor igawdih wara. Ġużeppi Zammit, Duttur fl-Anatomija u fil-Medicina, ta' 68 sena, mill-qalb, fis-sena tal-Mulej 1717.*

Bħalma josserva t-Tabib Pawlu Cassar, Fra Dr Zammit ma jsemmi xejn f'din l-iskrizzjoni dwar is-



In-naħa ta' wara tad-dar li Fra Dr Ġużeppi Zammit bena fl-1717 għall-mistrieħ tiegħu qrib il-knisja parrokkjali ta' Hal Balzan. Ritratti tas-snin 70 u 80 tas-seklu l-ieħor

saċerdozju tiegħu, imma jaġhti prominenza lill-fatt li kien duttur fl-anatomija u l-medicina,³¹ dettall kurjuż li forsi qatt m'ahna se nispejgawh. Kienet x'kienet ir-raġuni ta' din l-ommissjoni, din l-iskrizzjoni hija dokument storiku importanti billi titfa' dawl fuq l-ahhar snin tal-hajja tat-Tabib Zammit. Jidher ċar li huwa għażel li jqatta' l-mistrieħ tiegħu f'din id-dar f'Hal Balzan, raħal twelid missirijietu, għall-kwiet u s-serenità li kienet toffri, fl-arja safja tal-ġnien li kellu mad-dar. Illum, sfortunatament, dan il-ġnien spiċċa għal kollox: parti minnu kienet ittieħdet fis-snin sebgħin tas-seklu l-ieħor biex saru l-bandli ta' wara l-knisja, fejn it-tfal tar-raħal setgħu jirrikreaw ruħhom.³² Xi snin wara dak li kien baqa' mill-ġnien inbena u sar żona residenzjali. Iżda d-dar baqgħet wieqfa, u għalkemm sarulha xi alterazzjonijiet biex giet ikkonvertita f'*wine bar*,³³ ħafna mill-karatteristiċi tagħha għadhom hemm.



Il-faċċata tad-dar tat-Tabib Zammit kif tidher illum, ikkonvertita f'*wine bar* li jismu *Fra Giuseppe*

X'aktarx ma nkunux żbaljati jekk nġhidu li kien f'din id-dar li Fra Dr Ġużeppi Zammit għalaq għajnejh għall-ahhar darba, tlieta u għoxrin sena mid-data minquxa fl-iskrizzjoni msemmija. Zammit miet Hal Balzan fit-2 ta' Novembru 1740,³⁴ u ndifen tefgħa ta' gebla bogħod fil-knisja parrokkjali tal-Lunzjata quddiem l-artal ta' San Pawl l-Eremit, il-qaddis li tant haħb u li lejha kellu devozzjoni speċjali. Is-sena ta' wara, fl-1741, tqiegħdet kitba fuq qabru min-neputija tiegħu Agata Farrugia Magri, mart Dr Giuseppe Farrugia, li kien ha post Fra Ġużeppi Zammit meta rtira minn Għalliem tal-Anatomija u l-Kirurgija, kif diġà ssemma.³⁵ Din

il-lapida m'għadhiex hemm billi kienet tneħħiet fl-1952 meta fil-knisja parrokkjali sar il-paviment tar-rħam, li kien inawgurat nhar l-1 ta' Diċembru 1951.³⁶ Kopja ta' din il-lapida, miktuba bil-Latin, tqiegħdet mal-ħajt bejn il-pilastru tal-apside tal-kor, in-naħa tal-lemin meta thares lejn il-kwadru titulari. Il-lapida tgħid hekk:

D. O. M.
 PERLEGE VIATOR
 URNAM HANC QUAM PRO SE ET SUIS
 FR JOSEPH ZAMMIT ORD. HIEROSOL.NI
 ARTIS ET MEDICINAE DOCTOR INSIGNIS
 NEC NON
 COMES PALATIUS
 ACADEMIAE PHYSICORUM LECTOR
 M.M. FR ANTONII MANUEL ARCHIATER
 ELEGIT
 VIXIT AD NONAGINTA ANNOS
 VITAM CUM MORTE COMMUTAVIT
 DIE 2 MEN. OCT.RIS 1740
 HINC
 AGATA FERRUGGIA (sic) ET MAGRI NEPTIS
 IN GRATI ANIMI TESTIMONIUM
 HOC SEPULCRALI LAPIDE
 ORNAVIT 1741.
 HIC TITULUS TRANSLATUS EST AD 1952

Bil-Malti nistgħu nitraduċuha hekk: *Lil Alla Wisq Tajjeb, Wisq Kbir. Inti li għaddej, ħares lejn dan l-imkien tal-mistrieħ li Fra Ġużeppi Zammit tal-Ordni Ġerosolmitan ta' San Ġwann għażel għalih u għal qrabatu. Huwa kien Duttur eminenti tal-Arti u l-Medicina, u anki Uffiċjal tal-Palazz u Għalliem fl-Akkademja Medika u Tabib Ewlieni tal-Gran Mastru Antonju Manoel (de Vilhena). Għex sal-ghomor ta' 90 sena. Għadda għall-ħajja ta' wara l-mewt fit-2 jum tax-xahar ta' Ottubru 1740. In-neputija tiegħu Agata Farrugia Magri qiegħdet din il-lapida sepulkrali b'sinjal ta' gratitudni fis-sena 1741. Din il-lapida kienet trasferita hawn fl-1952.*³⁷

L-artal ta' San Pawl l-Eremit fil-knisja parrokkjali u d-dar tal-mistrieħ fuq wara tal-istess knisja huma ż-żewġ tifkirit li għandna f'Hal Balzan tat-Tabib Fra Ġużeppi Zammit. Dan is-saċerdot u tabib ewlieni, Kappillan tal-Ubbidjenza fl-Ordni ta' San Ġwann, kien pijunier fl-iżvilupp tal-edukazzjoni medika f'Malta u ta kontribut siewi f'dan il-qasam hekk li kien magħgub saħansitra mill-mexxejja tal-Ordni. Fi żmien, bejn nofs is-seklu XVII u nofs is-seklu XVIII, Fra Dr Zammit ra 'l Hal Balzan jitwaqqaf bħala parroċċa. Ra wkoll it-tqegħid tal-ewwel gebla tal-knisja parrokkjali f'Diċembru 1669 u t-temmija fl-1708 tal-bini ta' din il-knisja li, wara mewtu, kellha tilqa' fiha l-fdalijiet tiegħu. Il-Balzanin għandna għax nġożzu t-tifkira ta' dan il-Malti, ta' nisel Balzani, li għamel gieh lil artna.

Referenzi

- ¹ Ghalkemm G. Calleja għid li Fra Dr Zammit tiewled iż-Żurrieq (*The Works of Art in the Churches of Malta*, Malta: 1881, 191), minn tiftix li għamel it-Tabib Pawlu Cassar fil-Arkivju tal-Ordni tal-Kavallieri ta' San Ġwann huwa sab li Zammit tiewled il-Belt Valletta. Ara (Dr) Pawlu Cassar, 'Frater Doctor Joseph Zammit', *Hal Balzan* Nru 5, Mejju/Ġunju 1972, 4.
- ² Cassar, *ibid.*, *loc.cit.*
- ³ (Mons. Prof.) Vincenz Borg, 'Kelmtejn tal-Bidu', f'(Mons. Dun) Ġwann Dimech, *Hal Balzan – Ġrajjieta sa l-1999*, Malta: Kunsill Lokali Balzan, 2004, xxi.
- ⁴ (Dr) Paul Cassar, *Three Medical Biographies*, Malta: The University of Malta, 1984, 5.
- ⁵ *Ibid.*, 5–6.
- ⁶ Cassar, 'Frater Doctor Joseph Zammit', *op.cit.*, 4.
- ⁷ Ara M.A. Grima, *Instituzioni d'anatomia*, Venezia: 1781, 31–33. Ikkwotat minn Cassar, *Three Medical Biographies*, *op.cit.*, 7.
- ⁸ Mill-atti tan-Nutar J. Callus tal-5 ta' Ottubru 1693, u tad-29 ta' Lulju 1709; u mill-atti tan-Nutar B. Vassallo tas-27 ta' Settembru 1686. Ikkwotati minn Cassar, *ibid.*, *loc.cit.*
- ⁹ Illum la s-sala u lanqas l-iskrizzjoni ma għadhom jeżistu billi din il-parti tas-Sagra Infermerija ggarrafet fil-aħħar gwerra dinjija. Skont it-Tabib Cassar, ir-ritratt taż-żejt ta' Fra Dr Zammit li nsibu fil-Biblijoteka tal-Belt aktarx huwa l-istess wiehed li kien hemm fis-Sagra Infermerija. Cassar, 'Frater Doctor Joseph Zammit', *op.cit.*, 4.
- ¹⁰ Cassar, *Three Medical Biographies*, *op.cit.*, 8–9.
- ¹¹ Cassar, 'Frater Doctor Joseph Zammit', *op.cit.*, 4.
- ¹² Paul Cassar, *Medical History of Malta*, London: 1965, 502.
- ¹³ Ara *Storia della Società Medica d'Incoraggiamento di Malta*, Malta: 1845, iv–v & viii. Ikkwotata minn Cassar, 'Frater Doctor Joseph Zammit', *op.cit.*, 4, u *Three Medical Biographies*, *op.cit.*, 12.
- ¹⁴ Ara Ms 1142, *Galleria maltese*, 183, fil-Biblijoteka Nazzjonali ta' Malta. Ikkwotat minn Cassar, *Three Medical Biographies*, *op.cit.*, 10.
- ¹⁵ Ara A. Schembri, *Selva di autori e traduttori maltesi. Appendice*, Malta: 1855, xxxi. Ikkwotat minn Cassar, *ibid.*, *loc.cit.*
- ¹⁶ Cassar, 'Frater Doctor Joseph Zammit', *op.cit.*, 4.
- ¹⁷ Cassar, *Three Medical Biographies*, *op.cit.*, 11.
- ¹⁸ G. Scerri, *Monografia dell'Arciconfraternità del Santissimo Crocefisso*, Malta: 1932, 44.
- ¹⁹ Ara Cassar, *Three Medical Biographies*, *op.cit.*, 14.
- ²⁰ Cassar, 'Frater Doctor Joseph Zammit', *op.cit.*, 4.
- ²¹ L-artal ta' San Pawl l-Eremit fil-knisja ta' H'Attard jissemma għall-ewwel darba fl-1588 u kien jinsab fuq ix-xellug tal-artal magġur. L-artal fil-knisja l-qadima ta' Hal Lija, iddedikat lil San Pietru u San Pawl l-Eremit, kien jinsab fuq il-lemin tal-artal magġur u fl-1601 kellu diġà l-kwadru tiegħu. Għal aktar tagħrif dwar dan l-artal fil-knisja parrokkjali ta' Hal Lija, ara Mons. Vincens Borg, 'Il-Knisja Parrokkjali ta' Hal Lija sal-Jum tal-Konsagrazzjoni Tagħha', f'Mons. Vinc. Borg (ed.), *Il-Knisja Parrokkjali ta' Hal Lija*, Malta: 1982, 54–55. Il-kappella ta' San Pawl l-Eremit fil-Mosta tinsab mibnija go għar f'Wied il-Għasel. Kull sena, fil-Hadd qrib il-15 ta' Jannar, il-festa tal-qaddis, titqaddes quddiesa waranofsinar f'din il-kappella li jattendu għaliha hafna nies. Ara Vincent Borg, *Melita Sacra II – The Maltese Diocese during the Sixteenth Century*, Malta: 2009, 713. Ara wkoll il-folju 'Il-Knisja ta' San Pawl Eremita f'Wied il-Għasel, il-Mosta', imniedi b'għajjuna mill-Kunsill Lokali tal-Mosta u Din l-Art Helwa.
- ²² Arkivju Parrokkjali Hal Balzan, Lib. 20, fol. 321, ikkwotat minn (Dun) Ġwann Dimech, 'Il-Knejjes iż-Żgħar ta' Hal Balzan', *Hal Balzan* Nru 4, Marzu/April 1972, 2.
- ²³ Arkivju Parrokkjali Hal Balzan, *Libro bilancia della parrocchiale chiesa di Balzan*, No. 24, dal 1mo febbraio 1809, ikkwotat minn Cassar, 'Frater Doctor Joseph Zammit', *op.cit.*, 4.
- ²⁴ Dimech, 'Il-Knejjes iż-Żgħar ta' Hal Balzan', *Hal Balzan* Nru 4, *op.cit.*, 2.
- ²⁵ Fis-sena 2007 saret talba mill-parroċċa biex dan l-artal jiġi ddedikat lil San Ġorġ Preca, li kien għadu kemm ġie kanonizzat f'Ġunju ta' dik is-sena. B'xorti tajba l-Kurja ma laqgħetx it-talba biex tinbidel id-dedika tal-artal. Illum il-qaddis Malti għandu sottokwadru fuq l-istess artal, kif inhu xieraq.
- ²⁶ Dr Keith Sciberras ra dan il-kwadru meta żar il-knisja parrokkjali nhar it-Tnejn, 3 ta' Jannar 2011, wara stedina li għamillu l-awtur preżenti.
- ²⁷ Fl-istudju tiegħu dwar l-arti Barokka f'Malta, Dr Keith Sciberras jagħzel bejn xogħlijiet li hargu direttament minn idejn Mattia Preti (*di sua propria mano*) u dawk attribwiti lilu. Fost dawn tal-aħħar insibu x-xogħlijiet li, għalkemm huma holqien tal-Preti, saru mill-assistenti tiegħu imbagħad il-Kalabriż kien jagħtihom l-aħħar pinzellati; dawn huma x'aktarx magħrufin bħala xogħol 'Mattia Preti u l-bottega'. Hemm imbagħad dawk li saru mill-bottega ta' Preti, forsi b'xi forma ta' supervizjoni, imma mhux intervent, min-naħa tiegħu, u għalhekk jissejju 'xogħol il-bottega ta' Mattia Preti'. Fl-aħħar nett hemm dawk il-pitturi li saru mis-segwaċi ta' Preti mingħajr l-ebda għajjuna min-naħa tiegħu. Sciberras għid li f'it nafu dwar x'għara mill-bottega ta' Mattia Preti wara mewtu, jekk il-pitturi baqgħux jaħdmu bħala grupp għal xi snin tul is-seklu XVIII jew inkella bdewx jaħdmu għal rashom. Ara Keith Sciberras, 'The bottega of Mattia Preti and Giuseppe D'Arena', *Baroque Painting in Malta*, Malta: Midsea Books, 2009, 165 u 190.
- ²⁸ Arkivju Parrokkjali Hal Balzan, Lib. 41, ikkwotat minn Dimech, *Hal Balzan – Ġrajjieta sa l-1999*, *op.cit.*, 107.
- ²⁹ Mons. Dun Ġwann Dimech jirakkonta l-iskoperta ta' din id-dar fil-ktieb tiegħu *Hal Balzan – Ġrajjieta sa l-1999*, *op.cit.*, 352–354.
- ³⁰ Ara Cassar, *Three Medical Biographies*, *op.cit.*, 15.
- ³¹ *Ibid.*, *loc.cit.*
- ³² Din il-*playing field* kienet inawgurata fl-1 ta' Lulju 1978. Snin wara l-Kunsill Lokali żviluppaha fi ġnien li ssemma għal Joseph A. Stellini, l-ewwel Sindku ta' Hal Balzan. Dan il-ġnien kien inawgurat ufficjalment f'Jum Hal Balzan, nhar il-15 ta' April 2007.
- ³³ Dan il-*wine bar*, b'mod xieraq hafna, issemma 'Fra Giuseppe'.
- ³⁴ Arkivju Parrokkjali Hal Balzan, *Liber defunctorum*, Vol. II, 1740.
- ³⁵ Ara Cassar, 'Frater Doctor Joseph Zammit', *op.cit.*, 4.
- ³⁶ Dimech, *Hal Balzan – Ġrajjieta sa l-1999*, *op.cit.*, 213.
- ³⁷ Ta' min jinnotta l-iżball fid-data tal-mewt li nsibu f'din il-lapida. Fra Ġużeppi Zammit miet fix-xahar ta' Novembru u mhux ta' Ottubru, kif hemm minqux fil-lapida tal-kor. "Dan jixhduh ukoll dokumenti li jinsabu fil-Biblijoteka Pubblika tal-Belt," jikteb it-Tabib Pawlu Cassar. "Fejn dawn id-dokumenti ma jaqblux ma' xulxin huwa dwar kemm kellu snin Fra Dr Zammit meta miet. Hemm min qal 90 sena, oħrajn 91, u anki 94. Ma hemmx dubju, iżda, li Fra Dr Zammit miet ta' 90 sena għax nafu li huwa tiewled fl-1650 fit-18 ta' Marzu." Cassar, 'Frater Doctor Joseph Zammit', *op.cit.*, 4.